

**REGIONAL NEWS UNIT**  
**ALL INDIA RADIO, GUWAHATI**  
0000000000

**Date : 19-04-2024**

**Time : 1800 Hrs.**

**Assamese Evening Bulletin**

**HEADLINES**

- ১। প্রথম পৰ্যায়ত দেশৰ ১৭খন ৰাজ্য আৰু ৪টা কেন্দ্ৰীয়শাসিত অঞ্চলৰ ১০২ টা লোকসভা সমষ্টিত ভোটগ্ৰহণৰ সামৰণি।
- ২। ৰাজ্যৰ ৫ টা লোকসভা সমষ্টিত শান্তিপূৰ্ণভাৱে ভোটগ্ৰহণ সম্পন্ন। বিয়লি ৫ বজালৈ প্ৰায় ৭১ শতাংশ ভোটদান।
- ৩। তৃতীয় পৰ্যায়ৰ লোকসভা নিৰ্বাচনৰ মনোনয়ন দাখিল প্ৰক্ৰিয়াৰ সামৰণি। অন্তিম দিনা বিজেপিৰ বিজুলী কলিতা মেধি, চি পি আই এমৰ মনোৰঞ্জন তালুকদাৰ, বি পি এফৰ খাম্ফা বৰগয়াৰীৰ মনোনয়ন দাখিল।
- ৪। ৰাজ্যৰ বিভিন্ন প্ৰান্তত সাদিনীয়া ৰঙালী বিহুৰ শেষৰ দিনটো চেৰা বা এৰা বিহু হিচাপে পালন।

আৰু

- ৫। আই পি এল ক্ৰিকেট প্ৰতিযোগিতাৰ আজি লক্ষ্ণৌত হ'বলগীয়া খেলত লক্ষ্ণৌ ছুপাৰ জায়ণ্টছ-চেন্নাই ছুপাৰ কিংছৰ মুখামুখি।

00000000

দেশৰ ১৭ খন ৰাজ্য আৰু ৪ টা কেন্দ্ৰীয়শাসিত অঞ্চলৰ ১০২ টা সমষ্টিৰ বাবে আজি ভোটগ্ৰহণ প্ৰক্ৰিয়া নিয়াৰিকৈ সম্পন্ন হৈছে। বিয়লি ৫ বজালৈকে লাভ কৰা তথ্য অনুসৰি পশ্চিমবংগত সৰ্বাধিক ৭৭ দশমিক ৫-৭ শতাংশ ভোটদাতাই গণতান্ত্ৰিক অধিকাৰ সাব্যস্ত কৰিছে। ত্ৰিপুৰাত ৭৬ শতাংশৰো অধিক ভোটদাতাই ভোটৰ অধিকাৰ সাব্যস্ত কৰে। আনহাতে, এতিয়ালৈকে লাভ কৰা তথ্য অনুসৰি ৰাজস্থানত আটাইতকৈ কম অৰ্থাৎ প্ৰায় ৫০ শতাংশ ভোটদাতাই ভোটদান কৰে। উল্লেখযোগ্য যে প্ৰথম পৰ্যায়ত আজি তামিলনাডুৰ ৩৯টা, ৰাজস্থানৰ ১২টা, উত্তৰপ্ৰদেশৰ ৮টা, মধ্যপ্ৰদেশৰ ৬টা, অসম, উত্তৰাখণ্ড আৰু মহাৰাষ্ট্ৰৰ ৫টাকৈ, বিহাৰৰ ৪টা, পশ্চিমবংগৰ ৩টা, অৰুণাচল প্ৰদেশ, মণিপুৰ আৰু মেঘালয়ৰ দুটাকৈ আৰু মিজোৰাম, নাগালেণ্ড, ত্ৰিপুৰা, ছিকিম, ছটিশগড়, আন্দামান আৰু নিকোবৰ দ্বীপপুঞ্জ, জম্মু আৰু কাশ্মীৰ, লাক্ষাদ্বীপ আৰু পুডুচেৰীৰ এটাকৈ সমষ্টিৰ বাবে ভোটগ্ৰহণ কৰা হয়। প্ৰথম পৰ্যায়ৰ নিৰ্বাচনত কেন্দ্ৰীয় মন্ত্ৰী নীতিন গাডকাৰী, কিৰেণ বিজিজু, সৰ্বানন্দ সোণোৱাল, জীতেন্দ্ৰ সিং, ভূপেন্দ্ৰ যাদৱ, অৰ্জুন ৰাম মেঘৱাল, সঞ্জীৱ বলীয়ান আৰু এল মুৰুগানৰ ৰাজনৈতিক ভাগ্য ই ভি এমত বন্দী হৈছে। এই পৰ্যায়ত তামিলনাডুত বিজেপিৰ ৰাজ্যিক সভাপতি কে আন্না মলাই, তেলেংগানৰ প্ৰাক্তন ৰাজ্যপাল টি সৌন্দৰৰাজন, ত্ৰিপুৰাৰ প্ৰাক্তন মুখ্যমন্ত্ৰী বিপ্লৱ কুমাৰ দেৱ, অৰুণাচল প্ৰদেশৰ প্ৰাক্তন মুখ্যমন্ত্ৰী নাৰাম টুকীও প্ৰতিদ্বন্দ্বিতাত অৱতীৰ্ণ হৈছে। ২০১৯ চনৰ লোকসভা নিৰ্বাচনত এই ১০২খন আসনৰ ভিতৰত এন ডি এই ৪১ খন আৰু কংগ্ৰেছ নেতৃত্বাধীন ইউ পি এই ৪৫ খন আসনত জয়লাভ কৰিছিল।

00000000

ৰাজ্যৰ ৫ টা সমষ্টিত আজি শান্তিপূৰ্ণভাৱে লোকসভা নিৰ্বাচনৰ ভোটগ্ৰহণ সম্পন্ন হয়। শেহতীয়া তথ্য অনুসৰি বিয়লি ৫ বজা পৰ্যন্ত ৰাজ্যখনত প্ৰায় ৭১ শতাংশ ভোটদাতাই গণতান্ত্ৰিক অধিকাৰ সাব্যস্ত কৰিছে। কাজিৰঙা, শোণিতপুৰ, লখিমপুৰ, ডিব্ৰুগড় আৰু যোৰহাট সমষ্টিত ভোটদাতাসকলে উৎসাহ-উদ্দীপনাৰে নিজৰ গণতান্ত্ৰিক অধিকাৰ সাব্যস্ত কৰা পৰিলক্ষিত হৈছে। প্ৰথম পৰ্যায়ৰ নিৰ্বাচনত মুঠ ভোটদাতাৰ সংখ্যা হৈছে ৮৬ লাখ ৪৭ হাজাৰ ৮ শ উনসত্তৰ গৰাকী। ইয়াৰে ৪২ লাখ ৮২ হাজাৰ ৮ শ সাতাশি জন পুৰুষ হোৱাৰ বিপৰীতে ৪৩ লাখ

৬৪ হাজাৰ ৮ শ উনষাঠি গৰাকী মহিলা। তদুপৰি ১২৩ গৰাকী তৃতীয় লিংগৰ ভোটদাতা। ৫ টা সমষ্টিৰ পৰা প্ৰতিদ্বন্দিতা কৰা ৩৫ গৰাকী প্ৰাৰ্থীৰ ভিতৰত ৪ গৰাকী মহিলা প্ৰাৰ্থী। ইয়াৰ ভিতৰত ৩ গৰাকীয়ে কাজিৰঙা সমষ্টিৰ পৰা প্ৰতিদ্বন্দিতা কৰাৰ বিপৰীতে আন এগৰাকীয়ে শোণিতপুৰ সমষ্টিৰ পৰা প্ৰতিদ্বন্দিতা কৰিছে।

বিয়লি ৫ বজালৈ লাভ কৰা তথ্য অনুসৰি শোণিতপুৰ সমষ্টিত ৬৯ দশমিক ৮-৪ শতাংশ, কাজিৰঙা সমষ্টিত ৬৮ দশমিক ৯-০ শতাংশ, ডিব্ৰুগড় লোকসভা সমষ্টিত ৭০ দশমিক ৬-৫ শতাংশ, লখিমপুৰ সমষ্টিত ৬৮ দশমিক ৩-৪ শতাংশ আৰু যোৰহাটত ৭৬ দশমিক ২-০ শতাংশ ভোটদান সম্পূৰ্ণ হৈছে। কেন্দ্ৰীয় মন্ত্ৰী সৰ্বানন্দ সোণোৱাল, কামাখ্যা প্ৰসাদ তাছা, বৰ্ণজিৎ দত্ত, লুৰিণজ্যোতি গগৈ, গৌৰৱ গগৈ, তপন কুমাৰ গগৈকে ধৰি কেইবাগৰাকীও আগশাৰী নেতাৰ ৰাজনৈতিক ভাগ্য আজি ই ভি এমত বন্দী হৈছে। উল্লেখযোগ্য যে, শোণিতপুৰ সমষ্টিৰ পৰা ৮ গৰাকী, ডিব্ৰুগড় লোকসভা সমষ্টিৰ পৰা ৩ গৰাকী, কাজিৰঙাৰ পৰা এঘাৰ গৰাকী, লখিমপুৰৰ ৯ গৰাকী, আৰু যোৰহাট সমষ্টিৰ ৪ গৰাকীকে ধৰি ৩৫ গৰাকী প্ৰাৰ্থীয়ে আজি প্ৰতিদ্বন্দিতা কৰিছে। যোৰহাট লোকসভা সমষ্টিৰ বিজেপিৰ প্ৰাৰ্থী তপন কুমাৰ গগৈ, গৌৰৱ গগৈ, ডিব্ৰুগড় সমষ্টিৰ সৰ্বানন্দ সোণোৱাল, লুৰিণজ্যোতি গগৈকে ধৰি কেইবাগৰাকীও আগশাৰীৰ নেতাই আজি পুৱাৰ ভাগত নিজৰ গণতান্ত্ৰিক অধিকাৰ সাব্যস্ত কৰে। স্বাস্থ্য মন্ত্ৰী কেশৱ মহন্তই কলিয়াবৰত ভোটদান কৰে।

আজি ভোটগ্ৰহণ অনুষ্ঠিত ১৪ খন জিলাত ভোটদাতাসকলৰ মাজত ব্যাপক উৎসাহ পৰিলক্ষিত হয়। তিনিচুকীয়া জিলাত আজি ভোটগ্ৰহণ সন্দৰ্ভত জিলাখনৰ পৰা আমাৰ সংবাদদাতা মনোৰঞ্জন মৰাণে এইদৰে কয়।

### ভইছ

এইবেলি ৰাজ্যত পূৰ্ণি ভোটদাতাসকলৰ সমান্তৰালকৈ নতুন ভোটদাতাৰো ব্যাপক অংশগ্ৰহণ পৰিলক্ষিত হৈছে। পুৱাৰে পৰা ভোটকেন্দ্ৰসমূহ শাৰী পাতি ভোটদাতাসকলে ভিৰ কৰা পৰিলক্ষিত হয়। জ্যেষ্ঠ নাগৰিকসকলেও বিপুল উৎসাহেৰে ভোটদানৰ অধিকাৰ সাব্যস্ত কৰিবলৈ সমবেত হয়। কেইবাগৰাকীও জ্যেষ্ঠ নাগৰিকে শাৰীৰীক অসুস্থতা সত্ত্বেও নিজৰ ভোটৰ অধিকাৰ সাব্যস্ত কৰে। তদুপৰি বিশেষভাৱে সক্ষম নাগৰিকসকলকো ব্যাপক উৎসাহেৰে ভোটদান কৰা দেখিবলৈ পোৱা যায়। যোৰহাট সমষ্টিৰ অন্তৰ্গত মাজুলী জিলাত আজি ভোটগ্ৰহণ সন্দৰ্ভত জিলাখনৰ সংবাদদাতা বিকাশ শইকীয়াই এইদৰে কয়।

### ভইছ

কাজিৰঙা লোকসভা সমষ্টিৰ অন্তৰ্গত গোলাঘাট জিলাৰ বোকাখাত বিধানসভা সমষ্টিৰ ১৩৬ নম্বৰ কলাখোৱা এল পি স্কুলৰ ভোটগ্ৰহণ কেন্দ্ৰতো বিশেষভাৱে সক্ষম লোকে পৰিচালনা কৰিছে। ৯২৬ গৰাকী ভোটাৰ থকা এই বিশেষ কেন্দ্ৰটোত ভোটদাতাসকলে ব্যাপক হাৰত ভোটদান কৰা পৰিলক্ষিত হৈছে। আনহাতে, চৰাইদেউ নিৰ্বাচনী জিলাৰ অধীনৰ ৪ টা ভোটগ্ৰহণ কেন্দ্ৰ কেৱল মহিলাই পৰিচালনা কৰিছে। মহিলা বিষয়াসকলে পৰিচালনা কৰা ভোটগ্ৰহণ কেন্দ্ৰকেইটাত পুৱাৰে পৰা ভোটদাতাৰ দীঘলীয়া শাৰী পৰিলক্ষিত হয়।

০০০০০০০০

অসমৰ উপৰি উত্তৰ পূৰ্বাঞ্চলৰ অন্যান্য ৰাজ্যসমূহত আজি লোকসভা নিৰ্বাচনৰ ভোটগ্ৰহণ প্ৰক্ৰিয়া দুই-এটা বিক্ষিপ্ত ঘটনাৰ বাদে প্ৰায় নিয়াৰিকৈ সম্পন্ন হয়। অৱশ্যে মণিপুৰৰ কেইটামান ভোটকেন্দ্ৰত কিছু অপ্ৰীতিকৰ পৰিস্থিতিৰ সৃষ্টি হোৱাৰ ফলত ভোটগ্ৰহণ ব্যাহত হয়। ৰাজ্যখনত সামগ্ৰিকভাৱে বিয়লি ৫ বজা পৰ্যন্ত ৬৮ দশমিক ৪ - ৭ শতাংশ ভোটদাতাই ভোটদান কৰে। ইপিনে, নাগালেণ্ডত প্ৰায় ৫৬ শতাংশ, অৰুণাচল প্ৰদেশত প্ৰায় ৬৪ শতাংশ, মেঘালয়ত প্ৰায় ৭০ শতাংশ,

মিজোৰামত ৫২ শতাংশৰো অধিক ভোটদাতাই ভোটদানৰ অধিকাৰ সাব্যস্ত কৰিছে। ইপিনে, ছিকিমত ৬৮ শতাংশৰো অধিক আৰু ত্ৰিপুৰাত সৰ্বাধিক ৭৬ শতাংশৰো অধিক ভোটদাতাই ভোটদান কৰিছে। উল্লেখযোগ্য যে অৰুণাচল, মণিপুৰ আৰু মেঘালয়ৰ দুটাকৈ তথা মিজোৰাম, নাগালেণ্ড, ত্ৰিপুৰা আৰু ছিকিমৰ এটাকৈ সমষ্টিৰ বাবে ভোটগ্ৰহণ কৰা হৈছে। মিজোৰামত একমাত্ৰ আসনখনৰ বাবে ছগৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে আৰু ইয়াৰে এগৰাকী মহিলা। ইফালে, অৰুণাচল প্ৰদেশ আৰু ছিকিমত বিধানসভা নিৰ্বাচনৰ ভোটগ্ৰহণ আজি সম্পন্ন হয়। ৫ বজালৈকে লাভ কৰা তথ্য অনুসৰি অৰুণাচল প্ৰদেশত ৬৫ শতাংশৰো অধিক আৰু ছিকিমত প্ৰায় ৬৮ শতাংশ ভোটদাতাই ভোটদান কৰিছে।

০০০০০০০০

—তৃতীয় পৰ্যায়ৰ লোকসভা নিৰ্বাচনৰ মনোনয়ন দাখিল প্ৰক্ৰিয়াৰ আজি সামৰণি পৰিছে। মনোনয়ন দাখিলৰ অন্তিম দিনা আজি গুৱাহাটী লোকসভা সমষ্টিৰ বিজেপি মিত্ৰজোটৰ প্ৰাৰ্থী বিজুলী কলিতা মেধীয়ে কামৰূপ মহানগৰ জিলা আয়ুক্তৰ কাৰ্যালয়ত মনোনয়ন দাখিল কৰে। মনোনয়ন দাখিলৰ পূৰ্বে খানাপাৰাত অনুষ্ঠিত এখন জনসভাত মুখ্যমন্ত্ৰী ড° হিমন্ত বিশ্ব শৰ্মা উপস্থিত থাকে। বিজেপি প্ৰাৰ্থীগৰাকীৰ সমৰ্থনত আয়োজিত জনসভাত ৰাজ্যিক বিজেপিৰ সভাপতি ভৱেশ কলিতা, মন্ত্ৰী জয়ন্ত মল্ল বৰুৱা, মন্ত্ৰী চন্দ্ৰমোহন পাটোৱাৰী, বিধায়ক সিদ্ধাৰ্থ ভট্টাচাৰ্য্য, অগপ নেতা বমেন্দ্ৰ নাৰায়ণ কলিতা প্ৰমুখ্যে কেইবাগৰাকী নেতাই অংশগ্ৰহণ কৰে। ইপিনে, বৰপেটা লোকসভা সমষ্টিৰ চি পি আই এম প্ৰাৰ্থী মনোৰঞ্জন তালুকদাৰে আজি মনোনয়ন পত্ৰ দাখিল কৰে। মনোনয়ন পত্ৰ দাখিলৰ পূৰ্বে বৰপেটা পৌৰ সভাৰ খেলপথাৰত অনুষ্ঠিত এখন জনসভাত উদ্ধৱ বৰ্মন, হেমেন দাসসহ কেইবাগৰাকীও জ্যেষ্ঠ নেতা উপস্থিত থাকে। বৰপেটা লোকসভা সমষ্টিৰ বাবে মুঠ ১৫ গৰাকী প্ৰাৰ্থী মনোনয়ন দাখিল কৰে। মনোনয়ন দাখিলৰ সৈতে সংগতি ৰাখি কেইবাগৰাকী প্ৰাৰ্থীৰ সমৰ্থনত ৰাজহুৱা সভা তথা সমদলৰ আয়োজন কৰা হয়। অসম তৃণমূল কংগ্ৰেছে আজি বৰপেটাৰ বাবে নিৰ্বাচনী ইস্তাহাৰ প্ৰকাশ কৰে। দলটোৰ ৰাজ্যিক সভাপতি ৰিপুণ বৰাই জিলা কাৰ্যালয়ত ইস্তাহাৰ মুকলি কৰি সমষ্টিটোৰ বিকাশৰ বাবে ৯ টা বিষয় অন্তৰ্ভুক্ত কৰা হৈছে বুলি সদৰি কৰে। কোকৰাঝাৰ সমষ্টিৰ বিপিএফ প্ৰাৰ্থী খাম্ফা বৰগয়াৰীয়েও আজি মনোনয়ন পত্ৰ দাখিল কৰে।

০০০০০০০০

ৰাজ্যখনত দ্বিতীয় আৰু তৃতীয় পৰ্যায়ত নিৰ্বাচনৰ বাবে ব্যাপক ৰূপত প্ৰচাৰ অব্যাহত আছে। আজি খানাপাৰাৰ পশু চিকিৎসা মহাবিদ্যালয় খেলপথাৰত আয়োজিত এখন জনসভাত বিজেপি নেতা তথা মুখ্যমন্ত্ৰী ড° হিমন্ত বিশ্ব শৰ্মাই গুৱাহাটী সমষ্টিৰ প্ৰাৰ্থী বিজুলী কলিতা মেধীৰ হৈ প্ৰচাৰ চলায়। একেদিনাই মুখ্যমন্ত্ৰীগৰাকীয়ে ওদালগুৰি জিলাৰ টংলা আৰু নগাওঁৰ ভোটাইগাওঁত নিৰ্বাচনী প্ৰচাৰ চলায়। মুখ্যমন্ত্ৰীগৰাকীয়ে নগাওঁৰ ভোটাইগাওঁত বিজেপি মিত্ৰজোটৰ প্ৰাৰ্থী সুৰেশ বৰাৰ হৈ প্ৰচাৰ চলায়। নগাওঁ চহৰৰ সমীপৱৰ্তী ভোটাইগাওঁৰ খেলপথাৰত আয়োজিত এখন জনসভাত মুখ্যমন্ত্ৰীগৰাকীয়ে বিজেপি প্ৰাৰ্থীগৰাকীক ভোট দিবলৈ যোৰহাটৰ পৰা আহান জনায়। বড়ো, কাৰ্বি, আদিৱাসী, ডিমাচা আৰু আলফাৰ লগত শান্তি চুক্তি কৰাৰ পাছত অসমলৈ শান্তি ঘূৰি আহিছে বুলি মুখ্যমন্ত্ৰীগৰাকীয়ে প্ৰকাশ কৰে। অসমত কেৱল উন্নয়ন আৰু বিকাশৰ বাতাবৰণ গঢ়ি উঠা বুলি উল্লেখ কৰি ড° শৰ্মাই বিজেপি চৰকাৰৰ বিভিন্ন সফলতাৰ বিষয়ে উনুকিয়ায়।

দৰং-ওদালগুৰি লোকসভা সমষ্টিৰ মিত্ৰজোটৰ প্ৰাৰ্থী দিলীপ শইকীয়াৰ হৈও মুখ্যমন্ত্ৰীয়ে প্ৰচাৰ চলায়। ওদালগুৰি জিলাৰ টংলা বিধানসভা সমষ্টিৰ কলাইগাওঁ মহাবিদ্যালয় খেলপথাৰত আজি অনুষ্ঠানত বিজেপিৰ বিজয় সংকল্প সমাবেশত মুখ্যমন্ত্ৰীগৰাকীয়ে অংশগ্ৰহণ কৰে। বিজেপি শাসনলৈ অহাৰ পূৰ্বে ৰাজ্যত উগ্ৰপন্থী সমস্যাকে

ধৰি বিভিন্ন সমস্যাই প্ৰতিকূল পৰিস্থিতিৰ সৃষ্টি কৰিছে যদিও বিজেপি শাসনলৈ অহাৰ পাছত শান্তিৰ পৰিবেশ বিৰাজ কৰিছে বুলি ড° শৰ্মাই প্ৰকাশ কৰে।

আনহাতে, দৰং ওদালগুৰি সমষ্টিৰ আই এন ডি আই মিত্ৰজোটৰ সমৰ্থিত কংগ্ৰেছ দলৰ প্ৰাৰ্থী প্ৰাৰ্থীগৰাকীৰ সমৰ্থনত বিভিন্ন স্থানত জনসভা অনুষ্ঠিত কৰা হয়। বঙিয়াৰ কেইবাটাও স্থানত আয়োজিত নিৰ্বাচনী প্ৰচাৰ কাৰ্যসূচীত অংশগ্ৰহণ কৰি কংগ্ৰেছৰ প্ৰাৰ্থী মাধৱ ৰাজবংশীয়ে বিজেপিৰ কাৰ্যকালৰ বিফলতাসমূহৰ বিষয়ে উনুকিয়ায়। অসম প্ৰদেশ কংগ্ৰেছৰ সভাপতি ভূপেন বৰাই আজি দৰং ওদালগুৰি সমষ্টিৰ প্ৰাৰ্থী ৰাজবংশীৰ হৈ কলাইগাঁৱত নিৰ্বাচনী প্ৰচাৰ চলায়। ধুবুৰী লোকসভা সমষ্টিৰ নিৰ্বাচনী প্ৰচাৰ অব্যাহত আছে। ধুবুৰীৰ বাসন্তিপুৰত এ আই ইউ ডি এফৰ প্ৰাৰ্থী বদৰুদ্দিন আজমলৰ হৈ বিধায়ক নজৰুল ইছলাম, প্ৰাক্তন বিধায়ক হাফিজ বচিৰ কাচিমীয়ে নিৰ্বাচনী প্ৰচাৰত অংশগ্ৰহণ কৰে। আনহাতে, বদৰুদ্দিন আজমলে নগাওঁ সমষ্টিৰ এ আই ইউ ডি এফৰ প্ৰাৰ্থী আমিনুল ইছলামৰ হৈ ধিঙত প্ৰচাৰ অভিযান চলায়।

ইপিনে, নগাওঁ লোকসভা সমষ্টিৰ কংগ্ৰেছৰ প্ৰাৰ্থী প্ৰদ্যুত বৰদলৈয়ে নিৰ্বাচনী প্ৰচাৰ কাৰ্যসূচীৰ মাজতে অসুস্থ হৈ পৰে। প্ৰাৰ্থীগৰাকীয়ে প্ৰচাৰ কাৰ্য সামৰি চিকিৎসাৰ বাবে নগাওঁলৈ ৰাওনা হয়। নগাওঁ লোকসভা সমষ্টিৰ লাহৰিঘাটত মন্ত্ৰী পিয়ুছ হাজৰিকাই ৪ খন নিৰ্বাচনী প্ৰচাৰ সভাত অংশগ্ৰহণ কৰে। মন্ত্ৰীগৰাকীয়ে বিৰোধী দলসমূহক সমালোচনা কৰি গৰাখহনীয়া সমস্যাৰ স্থায়ী সমাধানকে ধৰি স্থানীয় জনসাধাৰণক কেইবাটাও প্ৰতিশ্ৰুতি দিয়ে।

০০০০০০০০

সাদিনীয়া ৰঙালী বিহুৰ আজি শেষৰ দিনটো চেৰা বা এৰা বিহু হিচাপে ৰাজ্যৰ বিভিন্ন প্ৰান্তত পালন কৰা হৈছে। এই উপলক্ষে বিভিন্ন স্থানত বিহু ভঙা আৰু পাৰ তোলা উৎসৱৰ আয়োজন কৰা হৈছে। কোনো ঠাইত এই উৎসৱ ভঠেলী নাইবা বাঁহ গোঁসাই উৎসৱ হিচাপেও পালন কৰা হয়। নামনি অসমত আজিৰ দিনটোত সাত বিধ শাক খোৱাৰ পৰম্পৰা নাইবা সাত শাকী পালন কৰা হয়। এই উপলক্ষে বিভিন্ন অঞ্চলত মহিলাসকলে সাত শাকী গীতো পৰিবেশন কৰে। তদুপৰি চেৰা বিহুৰ পৰম্পৰা অনুসৰি দৈ আৰু পঁইতা ভাত খোৱা হয় আৰু বিচনীৰে জুৰ লোৱা হয়। এনেদৰে বিচনীৰে জুৰ ল'লে বছৰটোলৈ দেহা শাঁত পৰি থাকে বুলি বিশ্বাস প্ৰচলিত আছে।

ইপিনে, ৰাজ্যৰ বিভিন্ন প্ৰান্তত মঞ্চ বিহুৰ অনুষ্ঠানসমূহ চলি আছে। এই অনুষ্ঠানসমূহত বাৰে-বহনীয়া সাংস্কৃতিক কাৰ্যসূচী আৰু জনপ্ৰিয় সংগীত শিল্পীৰ সংগীতানুষ্ঠান উপভোগ কৰিবলৈ ৰাইজে ভিৰ কৰা পৰিলক্ষিত হৈছে। গুৱাহাটীৰ বেলতলা ব'হাগী উৎসৱ সমিতিয়ে আজিৰেপৰা তিনিদিনীয়াকৈ ৪৫ সংখ্যক ব'হাগী উৎসৱৰ আয়োজন কৰিছে। এই উৎসৱত পৰহিলৈ হিন্দী তথা অসমীয়া চলচ্চিত্ৰ জগতৰ অভিনেতা জৰ্জ বেকাৰক ড° ভূপেন হাজৰিকা বাঁটা প্ৰদান কৰা হ'ব।

০০০০০০০০

বঙাইগাওঁত পদ্ধতিগত ভোটৰ শিক্ষা আৰু ভোটদান অংশগ্ৰহণ কোষ অৰ্থাৎ এছ পি ই ই পি কোষৰ অধীনত ভোটদাতাসকলৰ সজাগতাৰ বাবে বিভিন্ন কাৰ্যসূচী অব্যাহত আছে। এই কাৰ্যসূচীৰ সৈতে সংগতি ৰাখি জিলাখনৰ গান্ধী ময়দানৰ পৰা আজি মাৰাথান দৌৰ প্ৰতিযোগিতা অনুষ্ঠিত হয়। প্ৰতিযোগিতাখনত ৩শৰো অধিক পুৰুষ-মহিলা, যুৱক-যুৱতীয়ে অংশ গ্ৰহণ কৰে।

০০০০০০০০

আই পি এল ক্ৰিকেট প্ৰতিযোগিতাৰ আজি লক্ষ্ণৌত হ'বলগীয়া খেলত লক্ষ্ণৌ ছুপাৰ জায়েণ্টছ-চেন্নাই ছুপাৰ কিংছৰ মুখামুখি হ'ব। খেলখন সন্ধিয়া চাৰে সাত বজাত আৰম্ভ হ'ব। চেন্নাই ছুপাৰ কিংছে এই পৰ্যন্ত ৬ খন খেলত ৪ খনত জয়লাভ কৰাৰ বিপৰীতে লক্ষ্ণৌয়ে ৩ খন খেলত জয়ী হৈছে।

০০০০০০০০

আকাশবাণী গুৱাহাটী কেন্দ্ৰৰ আঞ্চলিক বাতৰি বিভাগৰ কাইলৈ নিশা ৮ বাজি ২ মিনিটত প্ৰচাৰ হ'বলগীয়া দৃষ্টিপাত লোকনিৰ্ণয় ২০২৪ শীৰ্ষক অনুষ্ঠানত লোকসভা নিৰ্বাচন সন্দৰ্ভত আলোচনা কৰা হ'ব। অনুষ্ঠানত অতিথি হিচাপে উপস্থিত থাকিব সাংবাদিক গৌতম শৰ্মা আৰু জিতেন্দ্ৰ কুমাৰ চৌধুৰী। অনুষ্ঠানৰ আঁত ধৰিব মানস প্ৰতীম শৰ্মাই।

০০০০০০০০

সমাপ্ত